

የእግዚአብሔርም እጅ በላዩ ነበረ እግዚአብሔርም በመንፈሱ አወጣኝ አጥንቶችም በሞሉባት ሸለቆ መካከል አኖረኝ።

2 ፤ በእነርሱም አንጻር በዙሪያቸው አሳለፈኝ፤ እነሆም፡ በሸለቆው ፊት እጅግ ብዙ ነበሩ፤ እነሆም፡ እጅግ ደርቀው ነበር።

3 ፤ እርሱም፡ የሰው ልጅ ሆይ፡ እነዚህ አጥንቶች በሕይወት ይኖራሉን? አለኝ። እኔም። ጌታ እግዚአብሔር ሆይ፡ አንተ ታውቃለህ አልሁ።

4 ፤ እርሱም እንዲህ አለኝ። በእነዚህ አጥንቶች ላይ ትንቢት ተናገር እንዲህም በላቸው። እናንተ የደረቃችሁ አጥንቶች ሆይ፡ የእግዚአብሔርን ቃል ሰሙ።

5 ፤ ጌታ እግዚአብሔር ለእነዚህ አጥንቶች እንዲህ ይላል። እነሆ፡ ትንፋሽን አገባባችኋለሁ በሕይወትም ትኖራላችሁ።

6 ፤ ጅማትም እስጣችኋለሁ ሥጋንም አወጣባችኋለሁ በእናንተም ላይ ቁርበትን እዘረጋለሁ ትንፋሽንም አገባባችኋለሁ በሕይወትም ትኖራላችሁ፤ እኔም እግዚአብሔር እንደ ሆነሁ ታውቃላችሁ።

7 ፤ እንዳዘዘኝም ትንቢት ተናገርሁ፤ ስናገርም ድምፅ ሆነ፤ እነሆም፡ መናወጥ ሆነ፤ አጥንቶችም አጥንት ከአጥንት ጋር ተቀራረቡ።

8 ፤ እኔም አየሁ፡ እነሆም፡ ጅማት ነበረባቸው ሥጋም ወጣ ቁርበትም በላያቸው ተዘረጋ፡ ትንፋሽ ግን አልነበረባቸውም።

9 ፤ እርሱም፡ የሰው ልጅ ሆይ፡ ትንቢት ተናገር፡ ለነፋስ ትንቢት ተናገር፡ ለነፋስም። ጌታ እግዚአብሔር እንዲህ ይላል። ነፋስ ሆይ፡ ከአራቱ ነፋሳት ዘንድ ና፡ እነዚህም የተገደሉት በሕይወት ይኖሩ ዘንድ እኛ በልባቸው በል አለኝ።

10 ፤ እንዳዘዘኝም ትንቢት ተናገርሁ፡ ትንፋሽም ገባባቸው ሕያዋንም ሆኑ፤ እጅግም ታላቅ ሠራዊት ሆነው በእግራቸው ቆሙ።

11 ፤ እርሱም እንዲህ አለኝ። የሰው ልጅ ሆይ፡ እነዚህ አጥንቶች የእስራኤል ቤት ሁሉ ናቸው፤ እነሆ። አጥንቶቻችን ደርቀዋል ተስፋችንም ጠፍቶአል ፈጽመንም ተቈርጠናል ብለዋል።

12 ፤ ስለዚህ ትንቢት ተናገር እንዲህም በላቸው። ጌታ እግዚአብሔር እንዲህ ይላል። ሕዝቤ ሆይ፡ እነሆ፡ መቃብራችሁን እከፍታለሁ ከመቃብራችሁም አወጣችኋለሁ፤ ወደ እስራኤልም ምድር አገባችኋለሁ።

13 ፤ ሕዝቤ ሆይ፡ መቃብራችሁን በከፈትሁ ጊዜ ከመቃብራችሁም ባወጣችሁ ጊዜ፡ እኔ እግዚአብሔር እንደ ሆነሁ ታውቃላችሁ።

14 ፤ መንፈሴንም በውስጣችሁ አሳድራለሁ፤ እናንተም በሕይወት ትኖራላችሁ፤ በገዛ ምድራችሁም አኖራችኋለሁ፤ እኔም እግዚአብሔር እንደ ተናገርሁ እንዳደረግሁም ታውቃላችሁ፤ ይላል እግዚአብሔር።

15 ፤ የእግዚአብሔርም ቃል ወደ እኔ እንዲህ ሲል መጣ።

16 ፤ አንተ፡ የሰው ልጅ ሆይ፡ አንድ በትር ውሰድና። ለይሁዳና ለባልንጀሮቹ ለእስራኤል ልጆች ብለህ በላዩ ጻፍ፤ ሌላም በትር ውሰድና። የኤፍሬም በትር ለዮሴፍና ለባልንጀሮቹ ለእስራኤል ቤት ሁሉ ብለህ በላዩ ጻፍ።

17 ፤ አንድ በትርም እንዲሆኑ አንዱን ከሁለተኛው ጋር ለአንተ አጋጥም፤ በእጅህም ውስጥ አንድ ይሁኑ።

18 ፤ የሕዝብህም ልጆች። ይህ የምታደርገው ነገር ምን ማለት እንደሆነ አትነግረንምን? ብለው በተናገሩህ ጊዜ፡

19 ፤ አንተ። ጌታ እግዚአብሔር እንዲህ ይላል። እነሆ፡ በኤፍሬም እጅ ያለውን የዮሴፍን በትር ባልንጀሮቹንም የእስራኤልን ነገዶች እወስዳለሁ፤ ከእርሱም ከይሁዳ በትር ጋር አጋጥማቸዋለሁ አንድ በትርም አደርጋቸዋለሁ፤ በእጄም ውስጥ አንድ ይሆናሉ በላቸው።

20 ፤ የምትጽፍባቸውም በትሮች በዓይናቸው ፊት በእጅህ ውስጥ ይሆናሉ።

21 ፤ አንተም እንዲህ ትላቸዋለህ። ጌታ እግዚአብሔር እንዲህ ይላል። እነሆ፡ የእስራኤልን ልጆች ከሄዱባቸው ከአሕዛብ መካከል እወስዳለሁ ከስፍራም ሁሉ እስከስባቸዋለሁ ወደ ገዛ ምድራቸውም አመጣቸዋለሁ፤

22 ፤ በምድርም ላይ በእስራኤል ተራሮች ላይ አንድ ሕዝብ አደርጋቸዋለሁ፤ አንድ ንጉሥም በሁላቸው ላይ ይነግሣል፤ ከዚያ ወዲያ ሁለት ሕዝብ አይሆኑም፤ ከዚያ ወዲያም ሁለት መንግሥቶች ሆነው አይለዩም።

23 ፤ ከዚያ ወዲያም በጣዖቶቻቸውና በርኩሶቻቸው በመተላለፋቸውም ሁሉ አይረከሱም፤ ኃጢአትም ከሠሩባት ዓመፅ ሁሉ አድናቸዋለሁ አነጻቸውማለሁ፤ ሕዝብም ይሆኑኛል እኔም አምላክ እሆናቸዋለሁ።

24 ፤ ባሪያዬም ዳዊት ንጉሥ ይሆናቸዋል፤ ለሁሉም አንድ እረኛ ይሆንላቸዋል፤ በፍርዴም ይሄዳሉ ትእዛዜንም ይጠብቃሉ ያደርጓትማል።

25 ፤ አባቶቻችሁም በኖሩበት ለባሪያዬ ለያዕቆብ በሰጠኋት ምድር ይኖራሉ፤ እነርሱና ልጆቻቸው የልጅ ልጆቻቸውም ለዘላለም ይኖሩባታል፤ ባሪያዬም ዳዊት ለዘላለም አለቃ ይሆናቸዋል።

26 ፤ የሰላምም ቃል ኪዳን ከእነርሱ ጋር አደርጋለሁ፤ የዘላለምም ቃል ኪዳን ይሆንላቸዋል፤ እኔም እባርካቸዋለሁ አበዛቸውማለሁ መቅደሴንም ለዘላለም በመካከላቸው አኖራለሁ።

27 ፤ ማደሪያዬም በላያቸው ላይ ይሆናል፤ እኔም አምላክ እሆናቸዋለሁ እነርሱም ሕዝብ ይሆኑኛል።

28 ፤ መቅደሴም ለዘላለም በመካከላቸው በሆነ ጊዜ፤ እኔ እስራኤልን የምቀድሰው እግዚአብሔር እንደ ሆንሁ አሕዛብ ያውቃሉ።